

ڈاکٹر مفتی اویس پاشا قرنی

## قضیہ فلسطین

مدیر فقہ اکیڈمی حضرت ڈاکٹر مفتی اویس پاشا قرنی صاحب مدظلہ کی اصلاحی مجلس

اس وقت آپ جانتے ہیں کہ ارضِ فلسطین پر معرکہ حق و باطل جاری ہے۔ اور حق و باطل کی اس کشمکش میں ہم مسلمان کس طرف ہیں، یہی وہ آزمائش اور امتحان ہے جس کے لیے اللہ سبحانہ و تعالیٰ نے بندہ مومن کو مکلف ٹھہرایا ہے۔ مسلمان مختلف زمانوں اور علاقوں میں حق کی بالادستی کے لیے جہاد و قتال کے عظیم الشان فریضے کو انجام دیتے رہے۔ اور روئے ارضی پر ایک مقام ایسا ہے جس کو اس اعتبار سے نبی اکرم ﷺ نے خاص قرار دیا کہ وہاں پر مجاہدین، مقاتلین اور مرابطین موجود رہیں گے۔ زمانے کے بدلنے سے، لوگوں کا ساتھ دینے یا نہ دینے سے اور لوگوں کے کہنے یا نہ کہنے سے ان پر کوئی اثر نہیں پڑے گا اور وہ اپنے کام میں برابر لگے رہیں گے۔ ایک حدیث مبارکہ میں انھیں الطائفة المنصورة یعنی ”ایسا گروہ جس کو اللہ کی نصرت حاصل ہے“ کہا گیا۔ صحابہ کرام رضی اللہ عنہم نے پوچھا کہ یہ لوگ جن کو اللہ تعالیٰ کی نصرت اور تائید حاصل ہے اور جنہیں بے یار و مددگار چھوڑ دینے سے ان کا نقصان نہیں ہوگا، ایسے لوگ کون ہیں اور کہاں ہیں؟ مسندِ ابی یعلیٰ کی روایت ہے کہ آپ ﷺ نے فرمایا: یہ بیت المقدس میں اور اس کے ارد گرد پائے جاتے ہیں اور یہ حق پر قائم رہیں گے۔ ایک دوسری روایت میں آتا ہے کہ یہ جہاد پر قائم رہیں گے، یعنی جہاد چلتا رہے گا یہاں تک کہ یہ دجال سے مقابلہ کریں گے۔ آپ ﷺ نے فرمایا: اس وقت تک اہل حق مجاہدین و مرابطین کے وہاں موجود ہونے کی بشارت فرمائی۔ اور اہل شام کا ساتھ دینے پر کئی روایات موجود ہیں۔ اور کئی مواقع پر قرآن حکیم اور احادیث مبارکہ نے بھی اس طرف اشارہ کیا ہے۔ آپ ﷺ کا مشہور فرمان ہے: «عَلَيْكُمْ بِالشَّامِ» (موارد الظمان، حدیث: ۲۳۱۲) ”تمہیں چاہیے کہ شام کا ساتھ دو“۔ بعض صحابہ کرام نے ان

روایات کے پیش نظر وہاں ہجرت بھی فرمائی اور وہاں جا کر آباد ہوئے۔ چنانچہ ارضِ شام نبی کریم ﷺ کے زمانے میں بھی اور بعد میں بھی ایمان کا ایک مرکز رہا۔ اور بہت سے انبیاء کرام ﷺ کی اولادیں بھی وہاں آباد رہیں، پھر صحابہ کرام کی اولادیں آج تک وہاں آباد ہیں۔ اس پورے خطے کو نبی اکرم ﷺ کے زمانے میں ارضِ شام کہا جاتا تھا، اسے محشر بھی کہا جاتا ہے۔ ان معنی میں کہ نبی اکرم ﷺ نے بیت المقدس میں انبیاء کرام ﷺ کی امامت فرمائی۔ چونکہ معراج کے واقعے میں آپ ﷺ نے رات کے ایک تھوڑے سے حصے میں کعبۃ اللہ سے بیت المقدس کا سفر فرمایا اور بیت المقدس میں آپ ﷺ نے انبیاء کرام ﷺ کی امامت فرمائی۔ اسی زمینی سفر جو مسجدِ حرام سے مسجدِ اقصیٰ کی طرف تھا اسے ”اسراء“ کہتے ہیں۔ وہاں ایک پتھر ہے جس کے اوپر اب سنہرا گنبد بنایا گیا ہے، جسے قبة الصخرة کہتے ہیں، یہاں سے آپ ﷺ نے زمین سے آسمان کی طرف صعود فرمایا۔ لہذا اس علاقے کو نبی اکرم ﷺ اور تمام انبیاء کرام ﷺ کے جمع ہونے کی وجہ سے بھی فضیلت حاصل ہے اور آپ ﷺ سے پہلے بھی یہ علاقہ انبیاء کرام ﷺ کا مسکن رہا ہے اس لیے اس اعتبار سے بھی بابرکت رہا ہے۔

موجودہ فلسطین جو آج مقبوضہ فلسطین ہے وہ بھی اسی شام کا ایک حصہ ہے۔ جدید تعبیر میں سیریا کا جو مرکز ہے یعنی دمشق، اس کو شام سے تعبیر کرتے ہیں، مگر احادیثِ مبارکہ میں جسے ارضِ شام کہا گیا ہے وہ کافی وسیع ہے۔ اس میں سیریا، لبنان، اردن، فلسطین اور مصر کا وہ حصہ جو صحرائے سینا کی طرف ہے وہ بھی، اسی طرح ترکیہ کے وہ علاقے جو شام کی سرحد کے ساتھ لگتے ہیں، وہ بھی اس ارضِ شام کا حصہ ہیں۔ اس ساری سر زمین کو قرآن حکیم ارضِ مقدس کہتا ہے۔ انبیاء کرام ﷺ نے بھی اس کے ساتھ اپنی محبت کا اظہار کیا۔ حضرت موسیٰ علیہ السلام نے اپنی وفات کے موقع پر اس خواہش کا اظہار کیا کہ یا اللہ! مجھے وہاں موت عطا فرمائیں جو جگہ بیت المقدس سے قریب ہو۔ مسلم شریف کی روایت ہے کہ رسول اللہ ﷺ نے جب معراج کے واقعے کو بیان فرمایا، تو فرمایا کہ میں تمہیں وہ جگہ دکھا سکتا ہوں، (یعنی وہ جگہ جہاں موسیٰ علیہ السلام اپنی قبر میں نماز ادا کر رہے ہیں)۔ جب آپ ﷺ معراج پر تشریف لے گئے تو آپ کو یہ مشاہدہ کروایا گیا کہ حضرت موسیٰ علیہ السلام اپنی قبر میں نماز ادا کر رہے ہیں۔ انبیاء کرام ﷺ اپنی قبور میں زندہ ہوتے ہیں اور ان کی ایک خاص طرح کی

حیات قبر میں بھی جاری رہتی ہے۔ اور یہاں نوعِ انسانی کا ایک عظیم واقعہ ہے کہ سارے انبیاء کرام علیہم السلام ایک جگہ جمع ہیں اور ان کے سردار محمد عربیؐ کی امامت فرما رہے ہیں۔ اگر یہ واقعہ اس سے پہلے کہیں اور پیش آیا تھا تو وہ عالم ارواح تھا کہ وہاں سب جمع تھے۔ تو اس اعتبار سے یہ علاقہ بہت ہی غیر معمولی اہمیت کا حامل ہے۔ اور یہ تمہید اس لیے باندھی ہے تاکہ یہ جو تصور ہمارے ہاں عام ہو گیا ہے اور کہا جاتا ہے کہ فلسطین کا مسئلہ یہ تو علاقائی مسئلہ ہے، سیاسی مسئلہ ہے، عربوں کا مسئلہ ہے، اس غلط فہمی کا ازالہ ہونا چاہیے۔ اللہ تعالیٰ کا فرمان ہے کہ یہ علاقہ بابرکت ہے اور اس میں ہمارے لیے یہ حکم ہے کہ اس برکت کو اپنے لیے محفوظ رکھیں۔ اس برکت والی جگہ کو امتِ مسلمہ کی میراث جانتے ہوئے اس کی حفاظت کریں اور یہاں کے لوگوں کو یہ جو فضیلت حاصل ہے کہ وہ حق پر قائم رہیں گے، تو ہمیں اپنے آپ کو ان اہل حق سے وابستہ رکھنا چاہیے۔ اگرچہ علاقائی اعتبار سے ہم وہاں سے دور ہیں مگر ان شاء اللہ ہمارے دل اس برکت سے جڑے ہوئے ہیں۔ برکت کے منتقل ہونے کے لیے زمینی اتصال ضروری نہیں ہے، وہ برکت ان شاء اللہ اس مسئلے سے متعلق ہونے کی وجہ سے ہمیں حاصل ہوگی۔ اگر ہم اہل برکت اور اہل حق کے ساتھ جڑے ہوئے ہیں اور ہمارے دل ان سے مربوط ہیں، تو وہ برکتیں ہمارے دلوں، ہمارے اعمال میں اور ہمارے ارد گرد ظاہر ہوں گی۔ بعض لوگوں کی طرف سے یہ کہا جاتا ہے کہ ہم کیا کر سکتے ہیں، ہم تو کمزور اور مجبور ہیں کچھ نہیں کر سکتے۔ ایسے لوگوں کو یہ حدیث سامنے رکھنی چاہیے کہ: «مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ فَإِنْ لَمْ يَسْتَطِعْ فَبِلِسَانِهِ، فَإِنْ لَمْ يَسْتَطِعْ فَبِقَلْبِهِ، وَذَلِكَ أَضْعَفُ الْإِيمَانِ»۔ (مسند احمد، حدیث: ۱۱۴۶۰) ”جو تم میں سے برائی دیکھے تو اسے اپنے ہاتھ سے روک دے۔ پھر اگر اس کی طاقت نہیں رکھتا تو اپنی زبان سے اس کی شناعت بیان کرے۔ اگر اس کی بھی طاقت نہیں رکھتا تو کم از کم اسے اپنے دل میں برا سمجھے اور یہ سب سے کمزور ایمان ہے۔“ علمائے اس حدیث کو بیان کر کے یہ بھی بتایا کہ اس میں سے پہلے درجے کی نہی عن المنکر کے لیے بعض شرائط اور بلیتیں درکار ہیں۔ مثال کے طور پر جو پہلا درجہ ہے برائی کو ہاتھ سے بدل دینے کا، یہ اس کے لیے ہے جس کے پاس قوت ہو۔ اسی طرح یہ بھی ضروری ہے کہ برائی کو ہٹا کر اس کی جگہ اچھائی لائی

جاسکتی ہو، اگر اچھائی لانے کی طاقت نہ ہو تو پھر درست نہیں ہے۔ یہ طاقت عام طور پر حکمرانوں کے پاس ہوا کرتی ہے۔ اس لیے آپ اکثر شروحاتِ حدیث میں لکھا ہوا دیکھیں گے کہ جو تغیر منکر بالید ہے، یہ حکمرانوں کا کام ہے۔ البتہ حکمرانوں کو اپنی ذمہ داری کی ادائی پر ابھارنے کے لیے کچھ طریقہ ہوسکتے ہیں، پہلے زمانے میں دربار کے مقررین، مصاحبین بادشاہوں کی رائے پر اثر انداز ہوتے تھے۔ جبکہ آج کل مقتدر طبقات پر اثر انداز ہونے کے طریقے اور انداز بدل گئے ہیں۔ چونکہ آج کل حکومتیں عوامی رائے پر چلتی ہیں، اس لیے احتجاج کے راستے سے رائے عامہ کو ہموار کر کے حکومتی پالیسیوں پر اثر انداز ہوا جاسکتا ہے۔ بہر حال، تغیر بالید مطلقاً حاکم کی ذمہ داری ہے۔ اس کے بعد کا جو درجہ ہے وہ نہی عن المنکر باللسان ہے۔ اس کے بارے میں اکثر شروحاتِ حدیث میں لکھا ہے کہ یہ علما کے کرنے کا کام ہے، کیونکہ جسے معلوم ہوگا منکر کیا ہے، وہی اسے روک سکتا ہے۔ جسے یہ فرق معلوم ہی نہ ہو کہ منکر اور معروف یا صحیح اور غلط کیا ہے تو وہ کسی معروف کو منکر اور منکر کو معروف بنادے گا اور اپنے خیال میں کوئی نیک کام کر رہا ہوگا، لیکن وہ غلطی ہوگی۔ یہ اکثر جاہلوں کا طریقہ ہے اس لیے کہا جاتا ہے کہ نہی عن المنکر اصلاً علما کے کرنے کا کام ہے۔ بہر حال، اس حدیث کی روشنی میں ہم میں سے جس پر جتنی ذمہ داری عائد ہوتی ہے، موجودہ صورتِ حال میں فلسطینی مظلوموں کے ساتھ ہمیں وہ ذمہ داری ادا کرنی چاہیے۔

ایسے موقع پر جب مسلمان دشمن کے مقابلے کے لیے میدان میں ہوں، یہ نصیحت کرنا کہ ایسا کرنا چاہیے تھا ویسا کرنا چاہیے تھا، یہ مثبت رویہ نہیں ہے۔ یہ باتیں میدان میں اترنے سے پہلے یا بعد میں کی جا سکتی ہیں، عین لڑائی کے وقت اس طرح کی باتیں دشمن کو تقویت پہنچانے کا ذریعہ بنتی ہیں، اس لیے اس طرزِ عمل سے گریز کرنا چاہیے۔ لہذا احساس کی موجودہ کارروائی کے موقع پر یہ کہنا کہ حماس کا یہ اقدام درست تھا یا غلط اور اس کو کیا کرنا چاہیے تھا، یہ سب ادھر ادھر کی باتیں ہیں۔ آج بدقسمتی سے مسلمانوں کے معاشرے میں طرح طرح کی باتیں ہو رہی ہیں، ہر وہ شخص جو قرآن و حدیث سے واقفیت رکھتا ہے، اسے معلوم ہے کہ آج جو باتیں مسئلہ فلسطین اور جہاد و قتال کے بارے میں کہی جاتی ہیں وہ دو طرح کی ہیں۔ بعض باتیں وہ ہیں جو صحابہ کرام رضی اللہ عنہم نے میدانِ جنگ اور جہاد میں کہیں اور قرآن حکیم نے انھیں نقل کیا اور یہی اہل حق کی باتیں ہیں۔

اور دوسری طرف ہمارے معاشرے میں ایسے لوگ بھی موجود ہیں جو بعینہ وہی جملے ادا کر رہے ہیں جو حضور ﷺ کے زمانے میں رئیس المنافقین عبد اللہ بن ابی اور اس کے ساتھی میدانِ قتال میں جہاد اور صحابہ کرام رضی اللہ عنہم کے بارے میں کیا کرتے تھے۔ لہذا ہمیں چاہیے کہ ہم اپنے خاندان، اپنے دائرہ اثر اور معاشرے میں اس معرکہ خیز و شر، حق و باطل میں اہل ایمان اور اہل حق کی باتوں کی ترویج کا ذریعہ بن جائیں۔ اور اس کے برخلاف جو باتیں بد اخلاقی، بے غیرتی، حب دنیا، نفاق اور بزدلی پر مبنی ہیں، ان کے خلاف آواز اٹھانے اور خود کو اور اپنے معاشرے کو اس طرح کی باتوں سے دور رکھنے والے بن جائیں۔ اگر اتنی سختی ہو جائے کہ بولنے پر بھی پابندی ہو تو کم از کم دل میں ان برائیوں کو برا جاننا اور اہل حق کے لیے دل میں محبت رکھنا ضروری ہے۔ لہذا ہمیں چاہیے کہ ہم اس نقطہ نظر سے قرآن و حدیث کا مطالعہ کریں اور ایسے حالات میں کم از کم صحیح نقطہ نظر پر کھڑے ہو جائیں۔ اور یہ درست نقطہ نظر ہمارے اکابر علما کی تعلیمات سے ملے گا، مثلاً، شیخ الاسلام حضرت مفتی محمد تقی عثمانی صاحب دامت برکاتہم العالیہ نے پچھلے دو جمعوں میں جو خطبات ارشاد فرمائے ہیں ان سے قضیہ فلسطین واضح ہو جاتا ہے۔<sup>(۱)</sup> حضرت نے اتنی سہل اور آسان گفتگو فرمائی ہے کہ کوئی بھی شخص جس کے دل میں ایمان کی رمت ہے وہ خوب سمجھ جائے گا۔ پھر اس نقطہ نظر کے مطابق اپنا اور ارد گرد کے لوگوں کا نقطہ نظر بنانا یہ اس وقت وہ کام ہے جو میں اور آپ کر سکتے ہیں، یہ ہمارے بس میں ہے، اس پر تو کوئی پابندی اور قدغن نہیں ہے۔ اسی طرح دعاؤں کا اہتمام ہم کر سکتے ہیں، یہ ہمارے بس میں ہے۔ یہاں بھی ایک غلط فہمی ہے جس کا ازالہ ہونا چاہیے، وہ یہ کہ بعض کہتے ہیں کہ کب تک ہم دعائیں کرتے رہیں گے۔ ہم نے دعائیں مانگیں کب ہیں؟ حقیقت تو یہ ہے کہ جیسی دعا مطلوب ہے اگر ویسی ہو جائے تو حالات بدل جائیں۔ یہ ہم اپنی طرف سے نہیں کہہ رہے بلکہ قرآن حکیم یہی بتلا رہا ہے کہ جب دشمن تم پر چڑھ دوڑے تب پہلے جو کام کرنے کا ہوتا ہے وہ دعا ہے۔ دراصل یہ مادیت کے اثرات ہیں کہ ہم دعا کی اہمیت سے بھی بے خبر ہو گئے۔ رسول اللہ ﷺ سے پوچھا گیا کہ یا رسول اللہ جب دشمن کا خوف ہو تو کیا کریں؟

(۱) حضرت شیخ الاسلام صاحب دامت برکاتہم کے دونوں خطبے اس شمارے میں شامل کیے گئے ہیں۔

آپ ﷺ نے فرمایا: «أَلَا أَدُلُّكُمْ عَلَى مَا يُنَجِّيكُمْ مِنْ عَذُوبِكُمْ وَيَذَرُ لَكُمْ أَرْزَاقَكُمْ؟»۔ ”کیا میں تمہیں ایسی چیز نہ بتاؤں کہ جو تمہیں تمہارے دشمن سے نجات دے اور تمہارے رزق میں اضافے کا سبب بنے؟“۔ پھر آگے فرمایا: «تَدْعُونَ اللَّهَ فِي لَيْلِكُمْ وَنَهَارِكُمْ، فَإِنَّ الدُّعَاءَ سَلَاحَ الْمُؤْمِنِ»۔ (مسند ابی یعلیٰ، حدیث: ۱۸۱۲) ”دن رات اللہ تعالیٰ سے دعا مانگیں، بے شک دعا مومن کا ہتھیار ہے“۔ ہم میں سے کتنے ایسے ہیں جو اپنے فلسطینی بھائیوں کے لیے رات کو اٹھ کر دعائیں کرتے ہیں۔ ہماری اس وقت کوئی نماز ایسی نہ جائے جس کے بعد ہم دل سے یہ دعا نہ مانگیں کہ: اَللّٰهُمَّ اِنَّا نَجْعَلُكَ فِيْ نُحُوْرِهِمْ وَنَعُوْذُ بِكَ مِنْ شُرُوْرِهِمْ۔ اسی طرح: حَسْبِيَ اللّٰهُ لَا اِلٰهَ اِلَّا هُوَ، لَا حَوْلَ وَلَا قُوَّةَ اِلَّا بِاللّٰهِ۔ یہ ان لوگوں کے لیے دعا ہے جو امت کی طرف سے فریضہ جہاد ادا کر رہے ہیں اور مسجد اقصیٰ کی حفاظت پر اپنی جانیں نچھاور کر رہے ہیں۔ اس کے ساتھ ساتھ مالی طور پر ان کی کمر مضبوط کرنا یہ بھی ہماری ذمے داریوں میں سے ہے۔ فلسطین اور بالخصوص مسجد اقصیٰ سے ہمارا ایمانی رشتہ تو ہے ہی، لیکن اس کے ساتھ ساتھ قومی رشتہ بھی ہے۔ رسول اللہ ﷺ کا ارشاد مبارک ہے کہ ایک وقت آئے گا کہ کسی شخص کے پاس اگر بیت المقدس کے قریب ایک کوڑے بھر جگہ یعنی ایک میٹر جگہ بھی ہو، جس سے وہ دیکھ سکے یہ اس کے لیے دنیا و مافیہا سے بہتر ہوگا۔ آج آپ دیکھ سکتے ہیں کہ وہاں ایک میٹر جگہ کی جو قیمت یہودیوں کی طرف سے ملتی ہے وہ بہت ہی زیادہ ہے، لیکن اس کے باوجود وہ نہیں دیتے۔ جان دینے کے لیے تو تیار ہیں لیکن جگہ چھوڑنے کے لیے تیار نہیں۔ وہ کہتے ہیں کہ ہم یہاں موجود رہیں گے اور اس کی حفاظت پر قائم رہیں گے۔

مسند احمد کی روایت ہے جب آپ ﷺ نے مسجد اقصیٰ میں نماز پڑھنے کی فضیلت بیان فرمائی تو حضرت میمونہ رضی اللہ عنہا نے سوال کیا کہ کوئی وہاں نہیں جاسکتا ہو تو وہ اس فضیلت کو کیسے حاصل کرے؟ آپ ﷺ نے فرمایا کہ وہاں چراغ کے لیے تیل ہی بھیج دے جس سے چراغ جلتا رہے۔ تو آج یہ امداد کی ایک صورت ہے، امداد وہاں پہنچ سکتی ہے۔ اور یہ امداد کا کام الحمد للہ پاکستان پہلے بھی کرتا رہا ہے اور آئندہ جب بھی ضرورت پڑے گی ان شاء اللہ کرتا رہے گا۔ ۱۹۳۸ء میں بھی جب قرداد پاکستان پیش ہوئی تھی اس

وقت فلسطین کے لیے بھی ایک قرارداد منظور ہوئی تھی اور قائدِ اعظم نے ایک فنڈ فلسطین کے لیے مقرر کیا تھا۔ علامہ اقبال نے اس موقع پر قائدِ اعظم کو ایک خط لکھا تھا کہ صرف ایک قرارداد منظور نہ کی جائے بلکہ اس سے آگے بڑھ کر کچھ کام کیا جائے جس سے مسلمانانِ فلسطین کو فائدہ ہو۔ علامہ اقبال جس طرح پاکستان کے مصور اور مبشر ہیں اسی طرح وہ آزاد فلسطین کے بھی مبشر ہیں۔ علامہ نے ایک جملہ کہا تھا: یہ میرے عقیدے کا حصہ ہے کہ ایک دن آئے گا جب یہودیوں کے ناپاک وجود سے سرزمینِ فلسطین پاک ہو کر رہے گی۔ قائدِ اعظم کے بارے میں ان کی بہن فاطمہ جناح نے لکھا ہے کہ جب ان کے انتقال کا وقت قریب تھا تو ان کی زبان پر تین باتیں تھیں جو بار بار آتی رہیں: ایک مہاجرین کا مسئلہ، دوسرا کشمیر کے مسلمانوں کا مسئلہ اور تیسرا فلسطین کے مسلمانوں کا مسئلہ۔ یعنی مسئلہ فلسطین ایمانی مسئلے کے ساتھ ساتھ ہمارا قومی مسئلہ بھی ہے۔ عرب اسرائیل جنگ کے موقع پر پاک فضائیہ نے عرب افواج کا خوب ساتھ دیا اور پاکستان کے نظریاتی بنیاد پر قائم ہونے کے تقاضوں کو پورا کیا۔ ضرورت اس بات کی ہے کہ اس جذبے کو ہم اپنے اندر زندہ رکھیں اور اپنی اولاد میں بھی اس کو منتقل کریں کہ مسلمان کہیں بھی ہیں وہ ہمارے بھائی ہیں اور مسلمان ایک جسم کی طرح ہیں، اگر جسم کے کسی ایک عضو میں تکلیف ہوتی ہے تو اسے پورا جسم محسوس کرتا ہے۔ ہمیں اہل ایمان کے ساتھ اپنے ایمان اور ایمانی تعلق کو اتنا مستحکم کرنا ہے کہ ان کا مسئلہ دعا میں ہمیں اس طرح یاد آئے جس طرح دعا کرتے وقت ہمیں اپنے مسائل یاد آتے ہیں۔